

आलमी शख़्मियत : गुरुदेव रविन्द्रनाथ टैगोर

– डाक्टर दयाल ‘आशा’

लेखक परिचय-

डाक्टर दयाल ‘आशा’ जो जनमु 1936 ई. में खैरपूर मीरस सिंधु में थियल आहे। हिन साहिब पंहिंजे कलम सां सिंधी ऐं हिंदीअ जा केतिरा ई किताब लिखिया अथाई। खास करे सिन्धी संतनि, दरवेशनि, भगुतनि जे शख़्मियतुनि ऐं जीवन ते रोशनी विधी अथाई। ही साहिब प्रेम प्रकाश आश्रम उल्हासनगर में ऐं वासवाणी मिशन पूना में समाज सेवा जा कार्य करे रहियो आहे। संदसि साहित्यक शेवाउनि जो क़दुरु कंदे केतिरनि ई सरकारी ऐं गैर सरकारी इदारनि खेसि इनामनि सां नवाज़ियो आहे। ही साहिब साहित्य सां गडोगडु तइलीम सां पिणु जुड़ियल आहे। उल्हासनगर जे चांदी बाल कॉलेज मां प्रिंसीपाल जे पद तां रिटायर कयो अथाई। वडे में वडी डिग्री डी-ट्टि हासिल करण जो शर्फु सिंधी साहित्य में अकेले हिन शख़्स खे ई हासिल कयल आहे।

भारत जी तपोभूमीअ वक्ति बि वक्ति अहिङनि महान आत्माउनि खे जनमु डिनो आहे, जिनि जी सुरहाणि न सिर्फ भारत मगर सारे संसार खे सुगंधित कयो आहे। गुरुदेव रविन्द्रनाथ भारतीय साहित्य गगन जो ध्रुव तारो हो। बापूजी श्रद्धा विचां खेसि ‘गुरुदेव’ सडींदो हो ऐं हू सच्ची माना में गुरुदेव हो। हू न सिर्फ महान कवी हो मगर केतिरनि ई कलाउनि जो मरक़ब हो। हू श्रेष्ठ साहित्यकार, फ़ेलसूफ़, चित्रकार, संगीतकार, महान विद्वान, समाज सुधारक, राष्ट्रभक्त, विश्व शांतीअ जो कांखी, मतलब त हू हिक अनोखी अन्तर्राष्ट्रीय शख़्मियत हो।

बाल जीवन ऐं अभ्यासु

गुरुदेव रविन्द्रनाथ टैगोर जो जनमु 7 मई 1861 ई. में बंगाल प्रांत में देवेंदरनाथ ठाकुर जे घरि थियो। संदसि घर में धार्मिक वायुमंडल हो। हू भारतीय संस्कृति ऐं सभ्यता जे शुद्ध वातावरण में पलियो हो। खेसि स्कूल जूं चौदीवारियूं जबल भासण लगियूं, इनकरे संदसि पढ़ाईअ जो प्रबुंधु घर में कयो वियो। 1877 ई. में संदसि पिता हिनखे डिग्री हासिलु करण लाइ इंग्लैंड रवानो कयो। अभ्यास जे दौर में हिन साहिब न सिर्फ बंगाली साहित्य जो अभ्यासु कयो, मगर अंग्रेज़ी शाइरनि, लेखकनि ऐं हिंदी संत कवियुनि जे साहित्य जो पिणि काफ़ी अभ्यासु कयो।

22 वर्धियनि जी उम्र में गुरुदेव, गृहस्थ आश्रम में प्रवेश कयो। संदसि पिता खे काफ़ी ज़मीन हयूं। तंहिंकरे हिन पंहिंजे सुपुत्र रविन्द्र खे पदनामीअ जे किनारे वारे गोठ जी ज़मीन संभालण लाइ मोकिलियो। उतां जे एकांत ऐं आज़ाद वायुमण्डल में ही पंहिंजे कला साधना में लीन थी वियो। उते हिन 'साधना' नाले मैग़ज़न पिणु शायइ कई। हू साहित्य सेवा सां गडोगडु ज़मीनू पिणु संभालण लगो। गोठ में रहंदे हिन कुड़मियुनि, कासायुनि ऐं अबलाउनि जे जीवन ते गहिरो अभ्यासु कयो। साहित्य जे क्षेत्र में हिन जी साधना सफल थी।

श्रेष्ठ साहित्यकार

गुरुदेव रविन्द्रनाथ ठाकुर न सिर्फ़ कवि हो पर हिन युग जो श्रेष्ठ साहित्यकारु पिणि हो। संदसि रचनाऊं अमर आहिनि, छाकाणि त इन्हनि में आल्मी दिलचस्पी मौजूद आहे। संदसि साहित्य सर्वदेशी, सर्वकाली ऐं सर्वभाषी आहे। रूसी शाइरनि पिणु रविन्द्रनाथ बाबूअ जे साहित्य लाइ साराह जूं सुरकियूं भरियूं आहिनि। हिन इंसानी जज़्बात ऐं भावनाउनि जो ऊन्हों अभ्यासु कयो ऐं पंहिंजे जीवन जी अनुभूति तख़लीकी कुवत ऐं कल्पना शक्तीअ द्वारा उहे किरदार पैदा कया, जे सदैव साहित्यकारनि जे लाइ प्रेरणा जो स्रोत थी रहंदा।

रवि बाबूअ खे ईश्वर वटां कविता जी डाति अता थियल हुई। नंदे हूंदे ई हिन कलम आजमाई कई। 15-20 सालनि जी ज़मार में हिन 7 हज़ार सिटूं नज़्म जूं लिखियूं। नसुर में रचनाऊं रचियूं। बंगाली चाहे अंग्रेज़ीअ में साहित्य साधना कई। गुरुदेव बंगाली साहित्य में श्रेष्ठ सफल साहित्यकार जो पदु प्राप्त कयो। 1912 ई. में गीतांजली ते खेसि इनाम अता थियो। नोबेल पुरस्कार मिलण सबबि संदसि सुरहाण सारे संसार में पखिड़िजी वेई। दुनिया जे जुदा जुदा मुल्कनि मां खेसि नींदूं अचण लगियूं ऐं संदसि गीतांजलीअ सां गडोगडु बियूं रचनाऊं पिणि केतिरियुनि ई देसी ऐं विदेशी भाषाउनि में तर्जुमो थियण लगियूं।

गुरुदेव जे साहित्य में सत्यम, शिवम ऐं सुन्दरम, इहे टेई वसफूं मौजूद आहिनि। संदसि रचनाउनि में विन्दुर बि आहे त सिख्या बि आहे। यथार्थवाद ऐं आदर्शवाद जो सुंदरु समन्वय आहे। रवि बाबू हिक रहस्यवादी कवि हो पर साणु साणु हिन पंहिंजे युग जी बि पंहिंजे साहित्य में तर्जुमानी कई आहे। आज़ादीअ जे आंदोलन वक्ति हिन कौमी जाग्रता जा जेके गीत लिखिया, से काबिले दाद आहिनि। असांजो राष्ट्रीय गीत 'जन गण मन अधिनायक....' गुरुदेव जी ई देन आहे। हुन पंहिंजे काव्य में रूहानी राज़ पिणि सलिया आहिनि। प्रकृतीअ सां गाल्हियूं कंदे केतिरियूं ई रहस्यमय वार्ताऊं वर्णन कयूं आहिनि। गुरुदेव आशावादी साहित्यकारु हो। हुन संसार खे प्रेम ऐं शांतीअ जो संदेशु डिनो। हिन अनाथनि ऐं ग़रीबनि जी झूपिड़ीअ में मालिक खे पसियो। कवि बेदार कंदे चवे थो-

खोलि अखियूं ऐं जांच त करि, आहे किथे तुंहिंजो भगवानु,
हू त वजी इन जाइ रसियो, जिति हारी धरती खेड़े थो,
पहण मजूरु जिते पियो फोड़े, फोड़े थो गडु मेड़े थो,
ततीअ थधीअ में वस्तर डुतिडियल, कम पियो सभिनी साणु करे,
वेसि तजे हिन वांगुरु तूं थी, आउ मिट्टीअ में पेर भरे ।

(तर्जमानु : प्रोफ़ेसर मंघाराम मलकाणी)

राष्ट्र भगत

गुरुदेव गांधीजीअ वांगुरु सियासत में भागु कोन वरितो, मगर पंहिंजे कलम जरीए जनता में कौमी जाग्रता ऐं राष्ट्रीयता जो बिजु पोखियो। जडुहिं अंग्रेज सरकार बंगाल जो विरहाडो कयो, तडुहिं बि हिन महान आत्मा उन विरहाडे जो विरोध कयो। 1919 ई. में जलियांवाला कोस थियो, तंहिं गुरुदेव जी दिल खे वड्डी चोट रसाई ऐं हिन खुलिए आम अंग्रेजनि जी इन्हींअ बेहयाईअ ऐं बेशर्माईअ वारी हलति जी कड़ी आलोचना कई। अंग्रेज सरकार जो खेसि ‘सर’ जो खिताब अता कयो वियो। हुन देश भगत ‘सर’ जो खिताब हिकदमि अंग्रेज सरकार खे वापसि कयो। संदसि केतिरनि ई गीतनि में राष्ट्रभक्ति कोटां कोट भरियल आहे।

गुरुदेव प्राचीन भारतीय ऋषियुनि मुनियुनि जी परम्परा अपनाई, शांति-निकेतन में विश्व भारतीअ जी स्थापना कई, जिते अजु देश विदेश जा विद्यार्थी पंहिंजी दिलचस्पीअ अनुसार कला जे हर क्षेत्र में प्रबीणता प्राप्त करे डिग्रियूं हासिल कनि था।

विश्व शांतीअ जो कांखी

गुरुदेव विश्व शांतीअ जो कांखी हो। हिन लाइ सारो संसारु पंहिंजो परिवार हो। जडुहिं जडुहिं हू विदेश में वियो, तडुहिं हिन उते भारतीय संस्कृति ऐं सभ्यता जो संदेशु सुणायो। अजु भारत खे गुरुदेव जहिङनि साहित्यकारनि ऐं राष्ट्र भगतनि जी जरूरत आहे, जे पंहिंजी वीणा जी तार सां जातिअ जे हिरदे खे आनंद डेई, सत्य मार्ग बुधाए, सत्यम शिवम सुंदरम जो संदेशु डियनि, राष्ट्रीय भक्ति ऐं राष्ट्रीय एकता जो संचार कनि।

गुरुदेव टैगोर 7 अगस्त सन् 1941 ई. ते संसारी सफ़रु समाप्त कयो। संदसि बर्पा कयल शांती निकेतन ऐं साहित्य संदसि अमर यादगार थी रहंदा।

नवां लफ़्ज़ :

तपोभूमि = कर्मभूमि

अबिला = कमजोर

सुरहाणि = सुगंध

कांखी = चाहत रखंदु

कुड़मी = हारी (किसानु)

वसफ़ं = गुण

वरिह्य = साल

डाति = वरदान

रसियो = पहुतो

❖ अभ्यास ❖

सुवाल् 1. हेठियनि सुवालनि जा जवाब हिक सिट में डियो :-

- (1) बापूजीअ रविन्द्रनाथ खे श्रद्धा विचां कहिड़ो नालो डिनो?
- (2) टैगोर कंहिं कंहिं जे जीवन जो अभ्यासु कयो?
- (3) संदसि साहित्य जे रचनाउनि जूं वसफूं (नाला) लिखो।
- (4) खेनि अंग्रेज़ सरकार कहिड़ो खिताबु डिनो?

सुवाल् 2. हेठियनि सुवालनि जा जवाब डियो :-

- (1) रविन्द्रनाथ टैगोर जी शख़िसयत ते मज़मून लिखो।
- (2) संदनि बाल जीवन कीअं गुज़िरियो?
- (3) टैगोरु हिकु श्रेष्ठु साहित्यकारु हो, कीअं?

सुवाल् 3. ज़िद लिखो :-

गगन, शुद्ध, आज़ाद, गहिरो, सुरहाणि।

